



Rebolusyonyong Pahayagan Pangmasa sa Panay

Tuig 43, Numero 8

Hiligaynon nga Edisyon

Setyembre 2020

Editorial

Nagalapad ang paghimakas para pukanon ang pasista nga rehimeng US-Duterte



Lubos na nga ginhunos ni Duterte ang hinganiban sang pasismo para lupigon ang tanan nga nagapamatuk sa iya paghari. Iya na ginhim-os ang pagpatuman sang martial law sa bug-os nga pungsod sa pagpasar sang ginratsada nga Anti Terror Law. Labi nga ginpadako sang sobra duha ka libo ka pilo ang budget para sa NTF-ELCAC nga amo ang mayor nga nagapatuman sang kampanya sa kakugmat kag kontra insurhensya sang gobyerno sa konsepto sang ‘whole of the nation approach’. Ginapatodo larga na sang rehimen ang iya mapintas nga makinarya nga nakapuntirya indi lamang sa pagdugmok sa rebolusyonyo nga kahublagan kundi pati sa pagdalasa sang demokratiko kag makibanwahanon nga pumuluyo nga mabatyagan

subong indi lamang sa isla sang Panay kundi sa bug-os nga pungsod. Dalayon na nga nagalala ang pagpanglagas, pagpang-ipit kag pagpamatay para pahipuson ang mga nagapakamalaut sa iya tiraniko nga pagginahum.

Gintalikdan na sang rehimen ang paghimo sang desaysibo nga mga pamaagi para tapnaon ang pandemya kag sa baylo mas nagsalig ini sa pabalik-balik nga mga *lockdown* nga napamatud-an na nga indi epektibo kundi mas pa nga nagapaantus kag nagapalala sa pigos nga sitwasyon sang pumuluyo. Mas pa nga ginaprayoridad sang rehimen subong ang pagpangutang kag pagpahabok sang *national budget* para busgon ang kaugalingon kag iya mga kahimbon

paagi sa korapsyon sa tunga sang nagalala nga krisis sa ekonomiya.

Para tabunan ang kapalpakan kag pagtraidor sa pumuluyong Pilipino, nagahimo sang mga kabutigan kag pagpatalang ang rehimeng Duterte para baliskaron ang opinyon publiko. Gamit ang iya mga bayaran nga propagandista ipokrito nila nga ginadayaw nga maayo ang pagdumalahan sang berdugo nga presidente. Samtang ginabasol ang mga kritiko sang administrasyon nga amo ang nagatuga sang kagamo.

Apang sa atubang sang lapnagon nga mga pakugmat wala nalingkang ang pumuluyo. Sa lain-lain nga porma kag pamaagi ila ginpabutyag ang ila kaakig sa minango, palpak kag despotiko nga mga tikang sang inutil nga rehimen. Naglanog ang panawagan kag paghulag sang pagpamatuk sa *social media*, eskwelahan, simbahan, karsadahon hasta sa mga panalgan sang Kongreso kag Senado. Indi lamang mga aktibista ang nagpabutyag sang ila nga pagkadiskuntento kundi pati na ang pila ka kilala nga mga politiko, mga artista, tawong simbahan, manunulat, pamatan-on kag estudyante, mamumugon sa ikaayong lawas, katapu sang *media*, mga abogado kag labi na ang mga ordinaryo nga pumuluyo nga sadto indi mabatian sa pagpabutyag sang ila mga hibubun-ot.


Upod sa nagahimakas nga pumuluyo, wala nakaupang sa pumuluyong Panayanon ang mga

restriksyon sa paghulag para magmartsa sa dalanon agud isinggitan ang pagpakamalaut sa mga hayagan nga pag-atake sa demokratiko nga kinamatarung kag mga hagna pareho sang *redtagging*, ekstra-hudisyal nga pagpamatay, militarista nga *lockdown*, korapsyon, pag-atake sang kahilwayan sa impormasyon kag pagpahayag, paglala sang kaimulon, kapabayaan sa pag-atubang sang pandemya kag pagpakatuta sa US kag China.

Sa pihak sang mga pagpamahug naghiwat sang hublag protesta ang pumuluyo sa bug-os nga isla sa okasyon sang pagdumdum sang ika-48 ka tuig nga pagpatuman sang martial law ni Marcos sang Setyembre 21. Ila ginkondenar ang mga ginahimo nga intimidasyon sang mga ahente sang estado pareho sang *harassment* kag pagpasaka sang himo-himo nga kaso nga pilit gina-angut sang AFP sa NPA ang pila ka ligal demokratiko nga lider masa, pagpatay kay Jory Porquia kag John Farochilin, ilegal nga pagpang-aresto, kakulangon sang ayuda sa panahon sang pandemya kag madamo pa.

Katuwang sang kahublagan sa kasyudaran, sige-sige ang paglunsar sang BHB sang lapnagon nga mga taktikal nga opensiba para paluyahon ang AFP kag PNP nga instrumento sang pakugmat kag pagpanglupig sang estado sa lain-lain nga bahin sang pungsod. Kadungan ang pagpabakud kag pagpadalum sang baseng masa sa kaumhan bilang kuta sang pulang gahum batuk sa terorismo sang estado.

Bilang ara sa ubod sang pagbato, kinahanglan subong nga ubos kusog ang pagpanikasog sang pungsudnon demokratiko nga mga pwersa ang padayon nga pagpalapad sang nagahiliugyon nga prente sang pagbato halin sa kubay sang nagakapukaw nga pumuluyo. Dapat determinado kag matinugahon nga mapangibabawan ang mga limitasyon sa paghulag para epektibo nga malab-ot sang propaganda kag edukasyon ang pumuluyo sa lain-lain nga porma kag pamaagi. Maorganisa sila kag mapahulag bilang solido nga pwersa sang pagpamatuk. Pinakamalalahanon nga matransporma ang amo nga mga pwersa sa dugang nga pagpalapad sang Partido, Hukbo kag mga rebolusyonaryong organisasyon masa agud mangin gamhanan nga kusog sa pagpukan sang diktadurya ni Duterte. **#DD**

 <p>Ang Daba-Daba ang rebolusyonaryong pahayagan pangmasa sa Panay. Ginapublisar ini makaisa kada bulan. Ginabaton sang Daba-Daba ang ano man nga kontribusyon sa porma sang mga artikulo kag balita kag mga suhestyon para mapauswag ang aton pahayagan.</p> <p>@panayreinfo @Daba-Daba Panay dabadabapanay.home.blog</p>	<p>Sa subong nga Isyu</p> <p>*Editorial: Nagalapad ang paghimakas para pukanon ang pasista nga rehimeng Duterte p1</p> <p>*2021 badyet: sa diin ang pondo para sa serbisyo? p2</p> <p>* Pasidungog kay Peter Mecenas 'Ka Elton' p4</p> <p>* Trangkaso: mapanghalit man apang indi kalahadlukan! p5</p> <p>*Mga Balita p6</p> <p>*Binalaybay p10</p> <p>*Rebanek p11</p> <p>*Caduy p12</p> <p>*Ngita Tinaga p13</p>
--	--

2021 badyet: sa diin ang pondo para sa serbisyo?

Masako ang Kongreso sa pagtalakay sang ₱4.5 trilyon nga 2021 General Appropriations Act ukon pondo sang gobyerno para sa masunod nga tuig. Ginatawag man sang reaksyunaryo nga gobyerno nga Bayanihan Recover as One ang pondo. Nabuyagyag ang pondo bilang pondo sa kurapsyon kag pagpamigos.

Sa ginaduso nga pondo sang gobyerno, makita nga indi prayoridad ni Duterte ang pampubliko nga ikaayong lawas bisan pa man ginapabugal sini nga para kuno sa rekoberi sa pandemya. Bisin nagsaka ang pondo para sa ikaayong lawas sa 2021 badyet, ginbuhan ang alokasyon para sa mga importante nga programa kag serbisyo nga kinahanglan sa panahon sang pandemya. Ang pondo para sa Epidemiological Surveillance ukon pagbantay sa mga nagatuhaw nga balatian mangin ₱113 milyon nalang halin sa ₱116 milyon subong nga tuig. Mangin ₱4.8 bilyon nalang halin sa ₱8.4 bilyon, ukon masobra katunga nga bawas, ang pondo para sa Health Facilities Enhancement Program nga para sa pagpauswag kag pagpatindog sang mga ospital, *health center*, kag mga sentro sang pagpanalawsaw sang balatian. ₱37 milyon naman ang ginubuhin sa pondo sang National Reference Laboratories para sa masunod nga tuig. Ginubuhin man sang gobyerno ang pondo para sa Health Information Technology halin sa ₱1.2 bilyon pakadto sa ₱97 milyon. Dugang pa nga ginubuhin sang ₱15 milyon ang pondo para sa paghanas sang mga mamumugon sa ikaayong lawas. Kon sumahon, ₱3.16 lamang kada adlaw ang gin-alokar nga pondo para sa ikaayong-lawas sang mga nagabakho nga Pilipino.

Sa tunga sang Covid-19 pandemya, prayoridad ni Duterte and paghimo sang mga imprastruktura sa transportasyon kag ginpasakaan ang pondo sang militar. ₱1.1 trilyon ang gin-alokar nga pondo para sa Build, Build, Build ukon 24% sang kabilugan nga badyet. Magabaton sang ₱667.3 bilyon ang Department of Public Works and Highways (DPWH) kag ₱209.1 bilyon ang Department of National Defense (DND) para sa masunod nga tuig. ₱19.1 bilyon naman ang makuha sang National Task Force to End Local Communist Armed Conflict (NTF-ELCAC) nga halos 3,000% nga pagsaka halin sa ₱622.3 milyon. Labi kadaku ang pondo nga pagagastuhon para sa mga kapulisan kag militar kumparar sa mga doktor kag nars.

Nag-agum sang batikos sa publiko ang kwestyunable nga alokasyon sang pondo ni Duterte. Sa pahayag sang grupo nga Kilusang Mayo Uno, dapat nga kakason ang pondo sang NTF-ELCAC bangud ini ang responsable sa *redtagging* sang mga progresibo nga pumuluyo nga nag-resulta sa mga bayolasyon sa tawhanon nga kinamatarung. Mas dako pa ang pondo sang NTF-ELCAC sa pondo para pag-atubang sa mga kalamidad, suno sa grupo. Panawagan man sang grupo nga i-saylo ang pondo sang DND sa mga serbisyo para sa pumuluyo.

Sa masunod nga tuig, wala sang dugang nga pondo para sa mga kolehiyo kag unibersidad kag pagabuhinan sang gobyernong Duterte sang pondo ang Department of Agriculture kag Department of Trade and Industry. **#DD**

Pasidungog

Kaupod Elton: simple nga kabuhi sang proletaryado (Disyembre 17, 1957-Agosto 15, 2018)

Kilala sang mga kaupod kag rebolusyonaryo nga masa si Peter Mecnas sa mga koda nga Ka Elton kag Ka Berden. Naghalin sa pamilya sang agalon-may-duta sa probinsiya sang Antique, ginpili niya nga talikdan ang masulhay nga pangabuhin kag lubos kag bug-os nga nag-alagad sa

rebolusyon. Ginpatay siya upod pa ang anum (6) nga mga indi armado nga kaupod sa masaker sa Antique sadtong Agosto 15, 2018.

Nakaeskwela si Ka Elton sa University of the Philippines sa Iloilo kag nangin kabahin sang demokratiko nga kahublagan sang mga pamatan-on

kag estudyante. Nangin katapu man sang isa ka makibanwahanon nga *fraternity* sa eskwelahan nga UP Hamili Brotherhood.

Ang madalum niya nga paghangop sa kahustuhan sang rebolusyonaryo nga paghimakas ang nagtulod sa iya nga maghulag nga lubos panahon sa kubay sang masa. Nangin *staff* si Ka Elton sang *support group* nga Sanga Tulong Ugnay para sa Visayas sadtong 1980's. Sa una nga bahin sang Dunganon nga Pagpanadlong sang Partido, naghulag siya sa mga probinsya sang Cebu kag Bohol kag nagtungod sang mga hilikuton sa edukasyon.

Sang 1997, gindeploy siya sa Panay kag liwat niya nga nakatrabaho ang mga kaupod nga daan na niya nga kakilala. Daku nga bahin sang iya rebolusyonaryo nga paghulag sa Panay ang *territorial work*. Isa siya sa mga nagpanguna nga kadre sa edukasyon sa Sur kag Sentral nga bahin sang Panay kag namuno bilang sekretaryo sang Komite sa Prente sa Nasidlangan Panay. Nangin katapu siya sang Rehiyunal nga Istep sa Instruksyon kag Propaganda sa Panay bilang pinakaulahi niya nga katungdanan.

Madamo sang mga istorya ang mga kaupod angot kay Ka Elton. Isa sa pinaka-*striking* nga kinaiya sini ang pagkasimple sa tanan nga bagay. Gina-maksimisa niya ang tanan nga pwede pa mapuslan kag magamit. Kaangay nalang sang pagtipon niya sang mga tabang ukon *strap* halin sa mga guba nga tsinelas. Ginakay-o niya ang mga ini kag kon kis-a lain-lain ang kolor sang tabang sang iya tsinelas. Ang iya mga tsinelas ang simbolo sang iya pagkasimple nga dapat sundan sang mga kaupod sa subong nga panahon. Wala man pili sa pagkaon si Ka Elton. Halos tanan nga dapli iya ginakaon nga wala sang reklamo. Sa isa ka *mass work*, si Ka Elton lamang sa bilog nga yunit

ang nagkaon sa madamo nga bunga sang tisa bangud wala ginaspak sang mga kaupod.

Halos wala ukon talagsahon kon mangakig si Ka Elton. Matutom kag *silent worker* ini, apang makit-an nga naga-istorya sa mga masa sa mga pagtililipon. Bisan pa man indi siya ang sentro sang atensyon sang mga aktididad sa masa, nagatinguha ini nga makig-istorya sa mga ordinaryo nga pumuluyo.

Muklat nga ginremolde ni Ka Elton ang kaugalingon para sa simple nga pangabuhi kag paghulag. Suno pa gani sa kaupod, “traidor” pa gani si Ka Elton sa sahi nga agalon nga mayduta - ang sahi sang iya pamilya. Nagatinguha siya nga mangin simple nga proletaryado.

Indi matawaran ang iya pagkatampad sa rebolusyon. Sa tunga sang mga krisis sa kabuhi, nagpabilin siya kag nanindugan para sa interes sang pumuluyo. Ginpadakop sang iya amay si Ka Elton bangud sa kontra-hublag sini nga tindog. Pero gilayon nga nagbalik si Ka Elton sa mga kaupod sang ginhilway siya. Iya nalampuwasan ang grabe nga epekto sa iya sang pagtaliwan sang una niya nga anak bangud sa aksidente. Ginpalangga niya sang lubos ang iya asawa kag mga kabataan kag mapinalanggaon kag mabuot bisan pa man malayo siya sa ila.

Signipikante ang mga kontribusyon ni Ka Elton sa mga hilikuton sa edukasyon kag propaganda. Upod ang iban nga mga kaupod, ginsalhin niya ang mga importante nga dokumento kag materyal sang Partido sa Hiligaynon. Daku man ang iya mga pagpaninguha sa pagpauswag sang hilikuton sa edukasyon sa mga larangan sa Sur kag Sentral Panay.

Ang mga kaupod labi na ang mga bataon kag pamatan-on ang dapat magkuha sang leksyon sa kabuhi ni Ka Elton. Magpaninguha kita nga ipraktika sang lubos ang “simple nga pagpangabuhi kag maukod nga paghimakas” sa banas sang aton inaway



banwa. Sa panahon sang mapiot nga kahimtangan, aton dumdumon ang mga kaupod nga nagtalikod sa ila mataas nga sahi kag naghalad sang kabuhi para sa pumuluyo. Kinahanglan sang mga pamatan-on nga magtinguha sa pagremolde kag bag-uhon ang kaugalingon para malab-ot ang mahilwayon nga kamuklatan sang proletaryado.

Kaangay sang iban pa nga mga martir sang pumuluyo, indi bastante ang pila ka pahina sang pahayagan para lubos nga handurawon ang ila kabuhi upod sa pumuluyo. Ginpatay man sang kaaway, magaserbi sila nga inspirasyon sang mga nagapadayon kag bag-o nga mga rebolusyonaryo. #DD



PUMULUYO, MAGHULAG! BATUAN ANG TERORISMO SANG ESTADO!

Mga laragway sang protesta sang pumuluyo sadtong Setyembre 21 sa mga pili kag nagkalain-lain nga mga lugar. Gindumdom sang mga progresibo, demokratiko kag kontra-pasista nga pumuluyo sa bilog nga kalibutan ang ika-48 nga anibersaryo sang deklarasyon sang martial law sang diktador nga si Ferdinand Marcos. Ang martial law ni Marcos ang pinaka-putuk-putokan sang tiraniya sang nagahari nga sahi batok sa pumuluyo. Kaangay ni Marcos, armas ni Duterte ang terorismo sang estado para piguson ang pumuluyo.



Iloilo City



Quezon City



Kalibo



Quezon City



Metro Manila



Montreal, Canada



Davao City



Cebu City



Chicago, U.S.A.



Paris, France



Hong Kong, S.A.R. China

Trangkaso: mapanghalit man apang indi kalahadlukan!

(Kontribusyon ni Ka Ysa Estes kag sang pangrehiyon nga istap medikal sang PKP-Panay)

Sa pagnubo sang resistensiya sang tawo, indi malikawan ang magmasakit. Bangud man sa pagnubo sang resistensiya, mahapos kita nga malatnan sang mga balatian kag pwede nga makalaton pa sa iban. Sa subong nga isyu sang *Dabadaba*, kilalahon naton ang mga sintoma sang balatian nga masarangan naton ma-alibyuhan.

Trangkaso

Ang trangkaso (*influenza* ukon *flu*) isa ka makalalaton nga impeksyon nga masami dala sang mga *virus*. Madasig nga maglapta ang *flu virus* nga naga-upod sa laway, sip-on kag nagakadto sa hangin kon mag-ubo, magpanupla ukon magpanghatsing. Ang sin-o man nga makahaklo sang hangin nga may bayrus ang pwede magmasakit labi na gid kon may maluya nga resistensiya. Masami nagaguwa ang sintoma sini sa sulod sang 1-4 ka adlaw matapos magsulod ang bayrus sa lawas. Nagapanguna nga sintoma sini amo ang paghilanat nga nagalawig sang 1-7 ka adlaw.

Kon may trangkaso ang isa ka tawo, pwede nga mabatyagan ang mga masunod: pagpalangurog, pagpalanakit sang kalawasan kag luta-lutahan, sakit sang ulo, nagapalamula ang mata kag ang guya, sip-on

nga daw tubig (*runny nose*), pagpalangatol sa tutunlan, ubo nga wala sang plemas (*dry cough*).

Komon ang trangkaso sa mga nabasa sang ulan ukon nangin sensitibo sa katugnaw sang panahon kag mga tawo nga may manubo nga resistensiya. Ang pagnubo sang resistensiya pwede nga bunga sang kakulangon sa masustansiya nga pagkaon, kakalungon sa ehersisyo, kag grabe nga *stress*.

Ang balatian nga ini ang nagaayo man lang sa sulod sang 1-7 ka adlaw kon wala sang komplikasyon.

Para malikawan ang trangkaso, himuon ang mga masunod:

1. Likawan ang gulpi nga paghulom sang lawas sa lamig ukon ulan bangud ginapanubo sini ang resistensiya kontra sa bayrus.
2. Magpaligo ilabi na kon wala lang man sang hilanat.
3. Tabunan sang panyo ang ilong kag bibig kon mag-ubo para indi maglapta ang bayrus.
4. Pagineparang sang mga gamit, kaangay sang kutsara kag baso, sang may trangkaso.
5. Pag-inom sang madamo nga tubig
6. Pagkaon sang mga masustansiya nga mga pagkaon pareho sang utan kag mga prutas.
7. Magpahuway sang bastante kag magtulog sang 6 tubtob 8 ka oras. **#DD**

MGA BALITA

Mga opensiba kontra sa pasismo

Asud-asod nga ginbanatan sang mga isganang pulang hangaway ang mga tropa militar sang 3ID nga padayon nagatublag kag nagapakugmat sa pumuluyo sa kaumhan kag kabukiran sang Panay.

Sa una nga semana sang Agosto gin-atake sang yunit sang Mt. Napulak Command ang detachment sang CAFGU sa Brgy. Belen, Miag-ao, Iloilo. Sang Agosto 9, isa ang patay



kag 2 ang pilason sang ginharass sang mga hangaway sang Mt. Baloy Command ang RCSP team nga naka-istasyon sa Brgy. Roosevelt, Tapaz, Capiz.

Sa bulan sang Setyembre serye nga gin-atake sang mga yunit sa idalum sang Mt. Baloy Command ang mga pwersa sang 12IB sa binukid sang Tapaz kag Calinog.

Setyembre 16, ginpalukpan ang naka-istasyon nga tropa sang 12IB sa *bunkhouse*

sang DENR sa Brgy. Masaroy, Calinog, Iloilo. Setyembre 17, ginpalukpan sang *command-detonated-explosive* ang kapoy kag nagapauli na halin sa *combat operations* nga tropa sang 12IB sa karsada sang Binolusan Pequeño, Calinog, Iloilo. Setyembre 23, duha ka magkasunod nga *harassment* ang ginbunal sang NPA, banda 12:40 sang hapon liwat nga ginharass ang mga pasistang soldado nga nagatener sa DENR *bunkhouse* sa Brgy. Masaroy, Calinog, Iloilo kag sang 9:40 sang gab-i ginpalapitan kag ginpalukpan ang RCSP team nga nakabase sa katambi nga baryo sang Acuña, Tapaz, Capiz.

Ang nasambit nga mga opensiba ang sabat sa paninggitan sang pumuluyo batuk sa mga abusador nga mga soldado sang berdegong Duterte. #DD

Fake accounts sang pulis kag militar ginkakas sang FB

Gin-anunsyo sang *social media site* nga Facebook sang Setyembre 22 nga ginkakas sini ang mga peke nga *accounts* nga ginhimo kag ginamanehar sang Philippine National Police (PNP), Armed Forces of the Philippines (AFP), kag sang National Task Force to End Local Communist Armed Conflict (NTF-ELCAC). Ang mga *accounts* sang PNP, AFP kag NTF-ELCAC nagapalapta sang mga pagpakamalaot sa mga kritiko sang gobyerno, peke nga mga balita, kag mga himu-himo nga pagdayaw kay Rodrigo Duterte.

Sa pahayag sang Facebook, ginkakas sini ang bilog nga *network* sang kapin 57 *accounts*, 31 Pages kag 20 Instagram *accounts* bangud sa paglapas sa istandard nga nagabawal sa pag-intra sang gobyerno sa *social media*. Suno sa Facebook, nagalab-ot sa 281,000 ang tagasubaybay ukon *followers* sang mga peke nga *accounts*. Ginkakas man ang “Social Media Center” *account* sang Philippine Army. Nagbayad man ang mga ini sang P53,000.00 para sa sa mga *ads* ukon pasayod para mapalapad ang malab-ot sang ila mga ginapalapnag nga malisyoso kag peke nga mga *post*.

Sa imbestigasyon sang Facebook, nadiskubrehan nga konektado sa AFP kag PNP ang *network* sang peke nga *account*. Ginapalapnag sang mga *account* ang pagpakamalaot sa mga aktibista kag

oposision, pagsuporta sa terror law, mga aktibidad sang militar kag kapulisan, pagpakamalaot sa rebolusyonaryo nga kahublagan, kag pagpalapta sang mga *fake news* suno sa Facebook.

Gindayaw naman sang Communist Party of the Philippines (CPP) Information Bureau ang hagna sang Facebook. Nagapamatuod lamang ang pagkakas sa mga *account* nga indi matuod kag ilusyon lamang ang popularidad ni Duterte, suno sa CPP.

“Nabuyagyag nga ang Duterte Diehard Supporters himu-himo lamang nga *trend* sang linibo nga mga peke nga *accounts* nga ginapondohan kag ginakontrol sang gobyerno. Ang operasyon sang sini nga *network* ginamanehar sang NTF-ELCAC,” sa pahayag sang CPP.

Ini na ang ikaduha nga bes nga madamuan nga ginkakas sa Facebook ang mga *account* sang kapulisan, militar, kag tinawo ni Duterte. Sang nagligad nga Marso 2019, ginkakas ang isa ka *network* sa Facebook nga gingamit ni Duterte sang eleksyon bangud sa peke nga mga balita kag *disinformation*.

Ginagamit sang PNP, AFP, kag NTF-ELCAC ang *social media* para palapnagon ang kontra-pumuluyo, kontra-rebolusyonaryo, kag pasista nga mga ideya, mga laragway kag istorya kag sala nga mga impormasyon para mapahipos ang pumuluyo. Katuyuan sang militar nga paguwaon nga maluya ang rebolusyonaryo nga kahublagan kag dayawon ang kaugalingon nga mga kabutigan para makapangwarta sa ila peke nga mga hinimuan.

Pumuluyo, maghulag! Batuan ang terorismo sang gobyerno! Isikway ang pasista nga propaganda! #DD

Treyning medikal sa mga pamatan-on sang baryo

(Report ni Kaupod Ysa Estes sang New People's Army)

Madinalag-on nga gintigayon sang NPA-Mt. Baloy Command (NPA-MBC) ang isa ka treyning medikal sa kubay sang mga pamatan-on sa isa ka baryo sa Central Panay sadtong Agosto. Gintambungan sang indi magnubo sa 12 nga mga aktibo nga pamatan-on ang duha ka adlaw nga

paghanas. Lakip sa aktibidad ang pagtuon sang akupangtura, paggamit sang *sphygmomanometer* para sa pagtsekyar sang *blood pressure*, kag talakayan sa mga epektibo nga herbal nga bulong. Nangin masadya ang mga pamatan-on sa ila *practicum* bilang kabahin sang paghanas.

Mainit ang pagbaton sang baryo sa mga katapo sang NPA-MBC nga nagpatigayon sang paghanas. Sa pahayag sang mga pamatan-on, nalipay sila sa taga nga pag-abot sang mga matinatapon nga kaupod.

Bangud sa kriminal nga pagpatumbaya sang rehimeng US-Duterte mas nagalala ang daan na nga atrasado nga sistema sang ikaayong lawas sang pumuluyo sa kabukiran. Sa masami, indi maangkon sang masa ang libre nga serbisyo-medikal nga yara lamang sa mga sentrong banwa. Mas nangin mabudlay man para sa mga mangunguma ang pagbakal sang mga kinahanglanon medikal kag pagpabulong sa mga kabanwahanan bangud sa mga restriksyon sang *lockdown*.

Ginalauman sang NPA-MBC nga makabulig ang mga pamatan-on sa mga rebolusyonaryong komite sa baryo sa pagtib-ong sang maki-pumuluyo, makibanwahanon, kag siyentipiko nga serbisyo sa ikaayong lawas.

Pamatan-on, mag-amot sa pungsudnon-demokratiko nga rebolusyon kag mag-intra sa NPA! #DD

NDFP makigsugilanon kay Leni Robredo para sa peace talks

Nagpahayag ang National Democratic Front of the Philippines (NDFP) sang Setyembre 17 nga handa ini nga makigsugilanon kay bise presidente Leni Robredo para sa pagpadayon sang *peace talks* sa gobyerno sang Pilipinas.

Sa *interview* sang *Ang Bayan* kay Julie de Lima, temporaryo nga lider sang NDFP negotiating panel, iya ginhambal nga posible kag mas maaayo nga ipadayon ang *peace talks* bisan mapatalsik ukon yara pa sa pwesto si Duterte. Gin-engganyo ni De Lima ang mga demokratiko nga pwera nga magtukod sang pinakamalapad nga nagahiliugyon nga prente para mapabaskog ang panawagan para sa kalinungan sa kubay sang pumuluyo agud mapatalsik si Duterte.

Ginpahayag ni De Lima nga kon wala na si Duterte sa pwesto, gilayon nga istoryahan ang Comprehensive Agreement on Social and Economic



Reforms ukon CASER. Labi nga kinahanglan ang CASER bangud sa Covid-19 pandemya, suno kay De Lima.

“Kaundan sang CASER ang mga probisyon para sa kinamatarung sang pumuluyo sa ikaayong lawas. Lakip diri ang libre, komprehensibo, kag de kalidad nga serbisyo para sa tanan,” pahayag ni De Lima.

Suno kay De Lima, magahatag ang CASER sang gilayon kag bastante nga ayuda pinansyal, materyal, suporta nga sikolohikal kag moral, magapaseguro sang kahandaan sa pag-atubang sa kalamidad, kag pagpasabat sa kriminal nga pagpatumbaya sang mga kurap nga opisyal.

Sarang nga magsugilanon ang NDFP kag gobyerno sang Pilipinas para matun-an ang mga inagihan sang mga sugilanon pangkalinungan sa iban nga pungsod bisan sa tunga sang pandemya. #DD

Atake sa mga aktibista sa Iloilo

Ginpatu-patuan sang PNP sang mga himu-himo nga kaso ang kilala nga lider-aktibista nga si Elmer Forro sa syudad sang Iloilo. Si Forro ang tigpamaba kag secretary general sang progresibo nga grupo nga Bagong Alyasang Makabayan (BAYAN)- Panay.

Sa pahayag sa midya sang BAYAN sadtong Setyembre 5, ila ginkondenar ang pag-akusar kay Forro sang kaso nga *murder* kag *multiple attempted murder* sang PNP-Lambunao. Ginpasibangdan sang kapulisan si Forro nga kabahin sa opensiba sang New People’s Army sadtong Abril 7 sa Panuran, Lambunao. Matandaan nga nangin kaswalti si PFC Mark Nemis sa engkwentro.

Wala sang kamatuoran kag *harassment* lamang sang mga pulis ang patu-pato nga kaso kay

Forro suno sa BAYAN. Sa panahon sang engkwentro, masako si Forro sa paghatag sang ayuda sa mga napektuhan sang *lockdown* sa Iloilo kag nagapakigsugilanon kanday Iloilo City Mayor Jerry Treñas kag Monsignor Milleton Oso sang Jaro Archdiocese. Biktima man si Forro sang malisyoso nga pagpamakamalaot kag *surveillance* sang mga ahente sang militar halin pa sang nagligad nga tuig.

“Indi kita magpahanugot nga magpadayon ang mga ahente sang gobyerno nga pungan ang aton kinamatarung nga magpahayag kag dulaon ang aton kahilwayan. Kinahanglan nga batuan ang tiraniya kag terorismo sang rehimen ni Duterte. Panahon na para tapuson ang iya paggahum para mauntat ang pag-antus sang pumuluyo,” pahayag ni Forro.

Sang Setyembre 6, ginharang sa tsekpoynt sang kapulisan sa Batad, Iloilo ang salakyan sang pari nga si Marco Sulayao. Si Sulayao ang tagapangulo sang Promotion of Church People’s Response-Panay. Ginpalapitan siya sang duha ka nakasibliyan nga mga ahente kag ginhatagan sang papel nga may mga numero nga 09162403248 kag 09513537216.



Sang Hulyo 7, gin-harass kag ginhatagan sang pareho nga mga numero ang duha ka *staff* sang organisasyon nga nagahatag sang ayuda sa mga imol sa Iloilo. Wala naka-uniporme ang duha ka ahente kag nakasakay sa puti nga salakyan nga may plaka nga AAY 9216.

Ginapahug sang mga pulis kag militar ang mga progesibo nga pumuluyo para mag-untat sa paghatag bulig sa mga nagakinahanglan sang ayuda kag pahipuson ang ila pagpamatok sa pagpatumbaya kag terorismo sang gobyerno. #DD

Pardon ni Duterte sa Amerikano nga soldado

(Report ni Kaupod Kristian sang New People’s Army)

Nagdugok ang kaakig kag kaugot sang mga tagpangapin sang tawhanon nga kinamatarung kag malapad nga pumuluyo sa padasu-daso nga paghatag sang absoluto nga *pardon* ni Rodrigo Duterte sa isa ka Amerikano nga soldado nga si Lance Corporal Joseph Scott Pemberton sining bulan sang Setyembre.

Si Pemberton amo ang nagpatay sa Pilipina nga *transgender* nga si Jeniffer Laude sadtong 2014 kag napamatbatan ini sang kaso nga *homicide* sadtong 2015 sa syudad sang Olongapo, Pampanga.

Ginlutsan ni Pemberton ang malawig nga proseso sang pag-*apply* sang *pardon* santo sa mga probisyon sa pag-agum sang kaangay sini nga pribelihiyo para sa madamo nga malawig na nga nakahunong hasta sa subong nga panahon nga nagalaum nga makaangkon sang kaangay nga pribelihiyo nga ginahatag sang presidente sang pungsod.

Antes pa ang *pardon* ni Duterte, nagpagwa sang desisyon nga hilwayon ang Amerikano base sa Good Conduct Time Allowance program (GCTA) sa basehan nga naserbisyoan na sini ang minimum nga panahon sang pagkapriso sa iya mga kaso.

Dismayado ang pamilya ni Laude bangud sa hinali nga paghilway sa kay Pemberton nga wala nakapahibalo sa ila nga bahin kag sa napaslawan nga promisa nga pagahatagan sang hustisiya ni Duterte ang ila himata.

Nag-agum man ini sang mga pagpakamalaut sa mga *netizens* kag mga artista sa *social media sites*. #DD

Fake white sand sa Manila Bay

(Report ni Kaupod Kristian sang New People’s Army)

Naghiwat sang protesta ang grupo nga Pambansang Lakas ng Kilusang Mamamalakaya (PAMALAKAYA) agud pungan ang plano sang Department of Environment and Natural Resources (DENR) nga magtambak sang *dolomite sand* sa panghigaron sang Manila Bay. Dolomite ang tawag sa bato nga puti ang kolor kag

may dala nga mga mineral nga *calcium* kag *magnesium*. Kaangay ini sang igang nga bato.

Ang pagtambak sang ginaling nga *dolomite* kabahin lamang sang pagpatahum sang Manila Baywalk nga ginatawag nga *beach nourishment* sang DENR.

Puno sang kontrobersiya ang *dolomite sand* nga naghaling sa probinsiya sang Cebu. Wala sang ginpaguwa nga pahanugot ang DENR-Cebu para sa pagmina sang *dolomite*. Nagpahayag man ang Department of Health nga makatuga ini sang malain nga epekto sa ikaayong lawas sang mga tawo ilabi na sa baga kon mahaklo ini.

Luwas sa protesta, nagpasar sang petisyon sa korte ang mga tagpangapin sa kapalibutan, tawong simbahan kag mga mangingisda kag ginduso ang matuod-tuod nga rehabilitasyon kaangay sang pagpadamu sang bakhaw, pangmalawigan nga rehabilitasyon kag masangkad, nakabase sa siyensya nga pagmanehar sang pagpangisda. #DD

EU, pagadulaon ang mga pabor sa baligyaanay sa Pilipinas bangud sa pagpamigos ni Duterte

Dulaon sang European Union (EU) ang mga pabor sa baligyaanay nga ginahatag sini sa Pilipinas bangud sa “seryoso nga mgapaglapas sa tawhanon nga kinamatarung” sang

rehimeng US-Duterte.

Gin-aprubahan sang EU Parliament sadtong Setyembre 17 ang resolusyon nga magadula sa wala-buhis nga pribilehiyo sang mga produkto halin sa Pilipinas nga ginabaligya sa merkado sang EU. Ginabug-os ang EU Parliament sang mga tiglawas sang mga pumuluyo sa nagkalain-lain nga pungsod sa Europe kag nagahatag sang pahanugot sa European Union nga magsulod sa mga kasugot kag tratado sa baligyaanay sa mga pungsod nga indi kabahin sang EU.

Ginkondenar sang EU Parliament ang mga “pagpamahug, *harassment*, kag kalakasan sa mga pumuluyo nga nagapamatok sa *extrajudicial killings* kag paglapas sa mga tawhanon nga kinamatarung sa pungsod upod na ang mga aktibista, unyonista kag mga *journalist*. Ginkondenar man sang Parliament ang pagpamatay kanday Jory Porquia, Randall Echanis, kag Zara Alvarez.

Dugang pa nga ginpakamalaut sang Parliament ang pagpasira sang gobyerno sa ABS-CBN kag ang pagpreso kanday Sen. Leima de Lima kag Maria Ressa sang Rappler.

Indi na matago sang gobyerno ni Duterte ang ila tiraniko kag pasista nga pagpamigos sa pumuluyo nga Pilipino. Labi nga ginakangil-aran sang madamo nga mga pungsod sa kalibutan ang terorismo sang gobyerno ni Duterte. #DD

BINALAYBAY

May Balos Gid ang Imo Kapintas Digong

Adlaw-adlaw padayon ang mga balita sa tri-media subong nga panahon

Adlaw-adlaw man nga matukiban ang mga padihot ni Digong;

Mga yawan-on nga buhat batok sa pumulyong Pilipinhon

Ginatarget sang iya mga berdugong AFP kag Pulis ang kritiko nga kasumpung.

Hurong ka Digong; barumbado kag pugoso sa pumuluyo

Samtang ginabahag ang ikog sa pagsunod sa mandu sang amo mo nga kano

Paghugakom sa nabilin nga manggad ginapadihot kag ultimo nga buko

Wala na sang nabilin nga mumho sa makaluluoy nga ulihingtubo.

Apang sa madasig nga magbadbad sang tinion sa imo poder nga hulam

Madali man mag-singki ang balatyagon sang imo biktima nga katawhan

Mga imol sa syudad, pamatan-on, kababainhan, mangunguma sa kaumhan

Ginalista ninyo nga terorista sa pihak sang ila kapisan kag kaalwan.

Karon kay sa inyo programa kag layi kami wala na sila sang atrasan
Kundi ang magrebolusyon; magkapot sang armas magpabaskog sa kaumhan,
Lantawon ta kon may lupigon pa kamo kay kami ang mabato may hinganiban
Kag sa balud sang mga pag-alsa palibutan ang kasyudaran sa hingapusan.

Tandaan mo gid Digong ining matigdas namon nga hurubaton
Kay labo ini sa bato nga among dumot para imo gid dumdumon
Kay ang sumpa sang imo ginbiktima kamandag nga wala sang bulong
Kundi ang katumanan sang madugay na namon nga handum.

Ginsulat ni Kaupod R. Montana sadtong Marso 26,2018

HORRORSCOPE

Virgo, Aug. 23–Sept. 22: May dala nga disbentaha ang posisyon sang mga planeta sini nga bulan para sa pagbyahe sa duta (landtrip) ilabi na kon nagagamit sang motorsiklo. Antes magsakay sa motor upod ang partner sa riding in tandem operations, tsekyaron sang maayo ang motor para indi maaksidente. Indi magkumpiyansa bangud madamo sang gusto manabotahe. Siguruhon nga nakita ang itsura sang imo partner antes pa siya magsuksok sang helmet labi na kon ikaw ang driver kay basi isparu na sang NPA ang angkas mo. Partikular nga dimalas ang color nga puti kag pula para sa imo (tsekyara ang mga sticker sang imo motor, plaka, asta bayo kag brief mo kag siguruha nga wala sang bisan gamay nga puti kag pula). Kung gusto mo maniguro, indi na lang magbaton sang “riding in tandem” nga misyon.

(Kilala nga mga berdugo kag pasista nga ginbun-ag sa sini nga signos: Gen. Jovito Palparan, Ferdinand Marcos)

REBANEK

Lisik

Tuig 1979 sadto kag masako ang konsolidasyon nga mga aktibidad sang AYP (Armadong Yunit Pangpropaganda) nga ginatapan nanday Ka Vencer. Si Ka Vencer ang *political guide* kag si Ka Rod ang *squad leader*.

Isa sang aktibidad nila amo ang pagpulong sang KP-Kababainhan kag paghatag sang edukasyon pangmasa. Nag-abot ang iskedyul sang ila pulong. Ara ang tanan nga katapuan sang KPB (Komite Pangorganisa sang Kababainhan) nga may balon nga malam-on kag Medicol (ayhan para tomaron kon magsakit ang ulo sa pagtuon).

Kag nag-umpisa na ang pulong.

Gin-una ang pagtuon. Si Ka Vencer ang nagpamuno sang isa ka topiko samtang ara man si Ka Rod nga nagahulat sang iya huray. Matutom nga nagapamati ang mga katapuan sang KPB pero sang ara na sa tunga-tunga sang topiko hinali lang nadiparahan ni Ka Rod nga daw wala na nagapamati



ang tumuluon kag sa baylo nagakinuhitay kag nagasagad sang yuhom.

Daw sa makadlaw man kag daw sa indi. Nagtungkaaw si Ka Rod kag naningad-tingad. "Pat-od may kamalamalahan gid dya". Pensar sang kaupod.

Dayon tulok sa tumuluon kag dayon kay Ka Vencer nga nagalumpiga sa salog. Nagtulok sa guya sini dayon sa idalom sini sang hinali may nadipararahan siya.

"Oh indi!" pensar niya.

Ang mata nakasentro sa lagak kag iya sang mananggete nga shorts ni Ka Vencer. Sa kilid sini may nagalisik. Owa't liwan don; lisik gid tana ran! Kongklusyon ni Ka Rod. Dayon turasok kay Ka

Vencer. "Vens ano tana da ha?" Kag mag-utoy kadlaw.

Nagduko man dayon si Ka Vencer kag lisik gid man. Kag daw sa wala lang, naggios gamay kag pinindot pasulod ang lisik. Samtang padayon ang lecture nga daw wala lang sang natabo.

Amo pa lang kag maka-utoy-utoy kadlaw ang kababainhan.

HULATON ANG MADASON NGA MGA REBOLUSYONARYONG ANEKDOTA/REBANEK SA MASUNOD NGA ISYU SANG DABA-DABA

CADUY

<p>CADUY</p> <p>SA BINUKID SANG TAPAZ, CAPIZ MAKAPILA NA NGA NAIGUAN ANG ARMY SA MGA BIRA SANG NPA.</p>	<p>SA ILA KAAKIG NANG-UKAY SILA SANG MGA BALAY SA BARYO SANG SIYA SA TAPAZ.</p> <p>DIIN ANG NPA. GINATAGO NYO SIGURO</p> <p>WALA SIR AH. SAKO TAMON SA UMA. KAMO TANA PANGITA KANANDA.</p> <p>MEN. SEARCH THE AREA!</p>	<p>MALUOY MAN KAMO SIR. PANGDEPENSA LANG NA NAMON ANG ARMAS. KAG WALA NAKO GAMITON SA KAINGIN KON KUHAON NIYO PATI BINANGON.</p> <p>SIR. ARI NAKUHA NAMON. PUGAKHANG KAG BINANGON.</p> <p>GOOD.</p>
	<p>PAG-ABOT NILA SA SAPA SA UBOS SANG BARYO...</p> <p>PAG-ABOT SA BANWA NAGTINIKAL ANG ARMY NGA NAKA-ENKWENTRO SILA SANG LIMA KA NPA KAG MAY NAKUHA NGA KAGAMITAN.</p> <p>ARI ANG LITRATO SANG AMON MGA RECOVERIES.</p> <p>DE DOSE MALANG GALI KAG BINANGON</p>	<p>PAREHO GID ANG ARMY SA KAY DUTERTE. PARA TABUNAN ANG KAPALPAKAN NAGAHIMO SANG DRAMA KAG KABUTIGAN. FAKE NEWS, FAKE SURRENDEREES, FAKE ENCOUNTERS, FAKE RECOVERIES, HALA FAKE PA MORE....</p>
<p>MEN! MAPALUPOK KITA BISAN WALA KONTRA.</p> <p>PRAAA</p> <p>PAK! PAK!</p> <p>YES SIR!</p>		

